

दिल खोले डे

दुनिया में के भरिया भागिया इंसान त के वरी माली तौर कमजोर इंसान आहिनि। असां खे पंहिंजी शक्तीअ आहर गरीबनि ऐं कमजोरनि जी मदद करणु जुगाए। इन भावना सां समाज अंदर गरीबी अमीरीअ जो वेछो घटाए सघिजे थो।



सिखण जा नतीजा

हिन सबक़ खे पढ़ण खां पोड़ शागिर्द-

- बैतु पढ़ी, आसपास जे माहौल में दानवीरनि खे डिसी पंहिंजो रदअमल कनि था।
- पंहिंजी कल्पना सां कविता, कहाणीअ खे अगिते वधाईनि था ऐं लिखनि था।
- अहिडे किस्म जूं कविताऊं ऐं कहाणियूं पढ़ी पंहिंजा वीचार पेश कनि था।
- भाषा जूं बारीकियूं समुझी करे मकानी बोलीअ में लेख लिखनि था।



10.1 बुनियादी सबक़

निर्धन खे कुझु डे धनवान - आखिर ही बि त आ इंसानु!

(1)

बू टे कणा अंबार मंझां डे

कुझु त भरिए भंडार मंझां डे



जीवनु ई जीवनि खे ड़िए थो,
रखु पंहिंजे जीवन जो शानु - आख़िर ही बि त आ इंसानु!

(2)

जंहिं सागर मां भरीं तूं घाघरि
उन मां कंहिंजी प्याली भी भरि
सागर अझलु, अथाहु, अणखुटु आ,
जंहिंजी सभु आहियूं संतान - आख़िर ही बि
त आ इंसानु!

(3)

जो स्वमान जो खोले घूँघटु
पांदु झले बीठो आ तो वटि
तंहिं हीणे ऐं दीन दुखीअ खे,
दिल पंहिंजी खोले करि दानु - आख़िर ही बि त आ इंसानु!



10.2 अचो त समुझूं

कुदिरत मां असां घणो कुझु सिखी सघूं था। वण टिण, मेवनि जा भंडार ड़ियनि था। पाण उस सही राहगीरनि खे छांव ड़ियनि था। नदीअ मां असांखे पीअण जो पाणी मिले थो, सिजु पोख पचाए थो। अहिडे नमूने असां जो बि फ़र्जु आहे त असां बियनि लाइ कुझु करियूं, सिर्फ़ पंहिंजे लाइ न जीऊं। बियनि जी ज़िंदगीअ में बि खुशियूं आणियूं, इहा ई त इंसानियत जी निशानी आहे। जेकड़हिं असां फ़क़ति पंहिंजे लाइ जीअंदासीं, स्वार्थ पिया ग़ोल्हींदासीं त उन खे सचो जीअणु न चइबो। असां जी इहा ज़िमेवारी आहे त असां जेको कुझु कमायूं, उन जो कुझु हिसो ग़रीबनि, घुरिजाउनि, ज़रूरतमंदनि खे बि ड़ियूं।

हिन बैत में कवि शाहूकारनि खे चवे थो त माली लिहाज़ खां जेके पुठिते पियल आहिनि, तिनि खे पंहिंजे भंडार मां कुझु ड़ेई, जीवन में अगिते वधण खेनि लाइ मदद करणु घुरिजे। कवि धनवाननि खे वधीक चवे थो त जेकी कुझु कमायो आहे, सो हितां ई कमायो आहे। उन्हीअ घणे धन मां कंहिं खे थोरो कुझु ड़ियण सां तो वटां उहो खुटण वारो न आहे। ग़रीबु इंसानु मजबूरीअ सबब पंहिंजी इज़त



जी परवाह न करे, तुंहिंजे अगियां झोली झले बीठो आहे। तंहिं खे पंहिंजी दिल खोले दान डेई मदद करि। इएं करण सां निर्धननि खे बि खुशी डेई सघिजे थी।



सबक़ बाबत सुवाल 10.1

बैत जूं सिटूं पूरियूं करियो :

- (i) ब टे कणा अंबार मंझां डे, मंझां डे।
- (ii) जो स्वमान जो खोले घूंघटु, तो वटि।



मशिगूलियूं 10.1

- (1) दानवीरनि जी जाण हासिल करियो।
- (2) तव्हांजे शहर में जेके धर्मशालाऊं, अस्पतालूं, गौशालाऊं, माण्हुनि जी माली मदद सां हलनि थियूं, उन्हनि जी जाण हासिल करियो।




तव्हीं छा सिखिया

दुनिया में सभु इंसान भरिया भागिया न आहिनि। भगवान जिनि खे सभु कुझु डिनो आहे, उहे जेकडहिं निर्धननि जी मदद कंदा त धनवाननि खे को खास फर्कु न पवंदो। पर निर्धननि जी जिदंगीअ में थोरी खुशी अची वेंदी। निर्धन इहा मदद पंहिंजे कुटुंब जे भातियुनि जे इलाज, तालीम या बियुनि जरूरतुनि लाइ कम आणे सघनि था। हिक बिए जी मदद सां इंसान जात जो वाधारो थींदो।



वधीक जाण

सरकार माण्हुनि जी आमदनीअ मूजिबु माण्हुनि मथां ढल (टैक्स) लगाईदी आहे। इन ढल मां मिलियल रकम सां सरकार देश में बुनियादी सहूलियतुनि जहिडोकि बिजली, पाणी, रस्ता, पुलियूं वगैरह ठाहिण, आम माण्हुनि लाइ अस्पतालूं, स्कूल ऐं बियूं सेवाऊं मुयसर कराइण पुठियां खर्च करे थी।





सबक़ जे आख़िर जा सुवाल

1. ख़ालनि में मुनासिब लफ़्ज़ लिखो :

- (i) निर्धन खे कुझु डे
- (ii) जहिं मां भरीं तूं घाघरि।
- (iii) जो स्वमान जो खोले
- (iv) दिल पहिंजी खोले करि

2. हेठियनि सुवालनि जा जवाब लिखो :

- (i) कवीअ धनवान खे छा चयो आहे?
- (ii) कवी धनवान खे पहिंजे जीवन जो शान कीअं रखण लाइ चवे थो?
- (iii) धनवान खे घाघरि मां गरीब खे छा भरे डियण लाइ चयल आहे?
- (iv) निर्धन, धनवान वटि छा झले बीठो आहे?

3. हम आवाजी लफ़्ज़नि जा जोड़ा मिलायो :

- | | |
|-------------|-------------|
| (i) सुखु | (अ) घाघरि |
| (ii) स्वमान | (ब) दुखु |
| (iii) दान | (स) अभिमानु |
| (iv) सागर | (द) शानु |



सबक़ बाबत सुवालनि जा जवाब

- (i) कुझु त भरिए भंडार
- (ii) पांदु झले बीठो आ





नवां लफ़्ज़

- कणा = दाणा
- अंबारु = ढिगु
- अझलु = जर्हिं खे झले न सघिजे
- अथाहु = तमामु घणो
- अखुटु = जेको न खुटे
- हीणो = कमजोर
- पांदु = झोली

